

मीडिया समन्वय कार्यालय
जामिया मिल्लिया इस्लामिया

प्रेस विज्ञप्ति

15 अगस्त 2017

जामिया मिल्लिया इस्लामिया ने जोश ओ खरोश से मनाया स्वतंत्रता दिवस

जामिया मिल्लिया इस्लामिया :जेएमआई: ने आज जोश ओ खरोश के साथ स्वतंत्रता दिवस मनाया। 71 वें स्वतंत्रता दिवस के अवसर पर कुलपति प्रो तलत अहमद द्वारा राष्ट्रीय ध्वज फहराए जाने के साथ ही जेएमआई परिसर में आज़ादी का उत्सव शुरू हुआ। उल्लेखनीय है कि जामिया मिल्लिया इस्लामिया स्वयं में स्वतंत्रता आंदोलन का हिस्सा है। ब्रिटिश शिक्षा के खिलाफ महात्मा गांधी के आह्वान पर 1920 में इसका गठन हुआ था।

कार्यक्रम के मुख्य अतिथि जेएमआई के कुलपति प्रो अहमद ने अपने संबोधन में कहा कि आज़ादी के इन 70 सालों में हिन्दुस्तान ने बहुत से क्षेत्रों में बड़ी तरक्की की है। उसकी अर्थव्यवस्था ने विशाल आकार ले लिया है। पिछले 20-25 सालों में देश ने दूर संचार, मेडिकल, अंतरिक्ष, सड़क और राजमार्ग सहित विभिन्न क्षेत्रों में बड़ी तरक्की की है। उन्होंने कहा कि 1975 में देश ने अपना पहला अंतरिक्ष यान आर्यभट्ट भेजा और 1914-15 में मंगल गृह की परिधि में अपना मंगलयान भी भेज दिया जो आज भी अपना कार्य कुशलता से कर रहा है।

उन्होंने कहा कि आज़ादी की लड़ाई में जामिया मिल्लिया इस्लामिया का बहुत बड़ा योगदान रहा है। हम इसके हिस्सेदार रहे हैं। इस विश्वविद्यालय का जन्म ही स्वतंत्रता आंदोलन से हुआ है। हम राष्ट्रवादी हैं और हमें यह साबित करने की ज़रूरत नहीं है। हम राष्ट्रवादी हैं, ये सब जानते हैं।

कुलपति ने बताया कि जेएमआई भारतीय वायु सेना और नौसेना के कर्मियों के लिए कुछ कोर्स चला रहा है। अब थल सेना के लिए भी एक कोर्स शुरू करने की तैयारी है।

उन्होंने इस बात पर खुशी ज़ाहिर की कि 1920 में ब्रिटिश शिक्षा के खिलाफ स्थापित हुआ जेएमआई आज केन्द्रीय विश्वविद्यालयों में छठे और देश के लगभग 800 विश्वविद्यालयों के बीच 12 वें पायदान पर है और इमें इसे और बेहतर बनाना है।

प्रो अहमद ने कहा कि हिन्दुस्तान की तरक्की में जेएमआई की हमेशा से हिस्सेदारी रही है और इस दिशा में आज भी काम जारी है।

उन्होंने कहा कि देश की तरक्की को और गति देने के लिए सामान्य शिक्षा की बजाय अन्वेषण और अनुसंधान पर जोर देने की जरूरत है। इसके साथ ही दूर दराज के इलाकों और गांवों में स्तरीय स्कूली शिक्षा पर खास ध्यान दिया जाना चाहिए।

जेएमआई के सीनियर सेकंडरी स्कूल में आज़ादी का उत्सव मनाने के लिए विश्वविद्यालय और उसके सभी स्कूलों के छात्र, अध्यापक, प्रशासनिक अधिकारी, अन्य कर्मचारी और छात्रों के अभिभावक बड़ी संख्या में आए। जेएमआई में स्वतंत्रता दिवस समारोह परंपरागत रूप से उसके सीनियर सेकण्डरी स्कूल में ही मनाया जाता है।

जेएमआई स्कूल के एनसीसी के छात्र छात्राओं के कैडट्स ने तिरंगे को सलामी दी।

इस अवसर पर सांस्कृतिक कार्यक्रमों का आयोजन हुआ। इसमें नर्सरी से लेकर उच्च कक्षाओं के छात्र छात्राओं ने देशभक्ति से ओत प्रोत गीत और नृत्य नाटिकाएं पेश कीं और देश की आज़ादी के महत्व के बारे में अपनी बातें रखीं।

इस मौके पर जेएमआई के रजिस्ट्रार ए पी सिद्दीकी :आईपीएस:, डायरेक्टर स्कूल प्रो इलियास हुसैन और जेएमआई तथा उसके स्कूलों के अध्यापक एवं अधिकारी उपस्थित थे।

सीनियर सेकणरी स्कूल के प्रिंसपल मुज़्ज़फर हुसैन ने स्वतंत्रता दिवस कार्यक्रम का शुभारंभ करते हुए कहा कि आज़ादी सबसे बड़ी नेमत है जबकि गुलामी सबसे बड़ी लानत। उन्होंने साथ ही आगाह किया कि आज़ादी, जिम्मेदारी मांगती है।

टीवी न्यूज उद्योग से जुड़े कमर वहीद नकवी ने कहा कि आज हम आज़ाद हैं लेकिन बहुत सी आज़ादी अभी बाकी है। गरीबी और अशिक्षा से आज़ादी की लड़ाई अभी जारी रखनी है। उन्होंने कहा कि चर्चा और वाद विवाद के ज़रिए अच्छे बुरे के बीच फर्क किया जाए।

प्रो साइमा सईद

मीडिया कोऑर्डिनेटर